

(३)

सतिगुर सियाणा स्वामी सुजांणा सा मति मांखे दे ।  
निमाणनि माण निथावंनि थांव सच्चा सद में सद्रिड़ो दे ॥  
अमरेश्वर सुखनि जा घर श्रीवैद्यल वर जी श्रद्धा दे ।  
कजांइ तरसु द्रिजांइ हरषु श्री सीया सरसु सुखड़ो थिए ॥  
अमर कृपाल करि को भालु वैदेही बाल जी श्रद्धा मिठिड़ी लगे ।  
अमरदास दे को क्यासु मैगसि आस पूरी थिये ॥  
अमरदेव पूर्ण सेव पंजनि कोद्रियुनि ते तूं परिचें ।  
दुख जो दरियाहु पारि लंघाइ श्रद्धा जा तुंबा भरे दे ॥  
आनंद कंद जगत वंद दया सिंधु सद्रिड़ा सुणे ।

दुखड़ा खण्डि सुखड़ा मण्डि गरीबि श्रीखण्डि निर्भउ मिले ॥  
 देखारिजांइ न को दुखियो समो अमर गुरू तुंहिजा चरण चुमूं ।  
 गरीबि श्रीखण्डि जो जुड़ियो अमों बिन्हीं बचिड़ियुनि जी लजिड़ी रखे ॥

अमर पासि इहा अरिदास सुखाले सास गमनु थिए ।

गरीब निवाज सुखद सास गरीबि श्रीखण्डि गदिजी वजें ॥

मैथिलि माग गायूं राग सेवियूं सुहाग सचिड़े खे ।

गरीबि श्रीखण्डि कोकिलि मण्डि श्रीजानकी चंद जसड़ो चवे ॥

कृपा निधान साहिब मिठिड़ा फरमाइनि था : बोलिणा  
 सति श्री वाह गुरू । हिन गीत में मालिक मिठिड़ा सतिगुर श्री  
 अमर देव साईं खे अरिदास करे रहिया आहिनि ।

( साहिब मिठिड़नि खे श्रीअमरदेव साईं घणो प्यारा लगंदा  
 आहिनि । छो जो ब्रिया सतिगुर जन्म सिद्धि महा पुरुष आहिनि  
 पर गुर अमर देव साईं अ हिन ई जन्म में बारहं वरिहिय अहिड़ी  
 लगनि सां सतिगुर सेवा कई जो गुरु अंगद देव साहिब बि पाण  
 संदनि दर्शन करण लाइ गुरु अमरदेव साईं अ वटि ईंदा हुआ ।)

साहिब मिठा विनय था करनि : हे सतिगुर अमरदेव  
 साईं ! श्री गोविंद वाल जा धणी ! महिर बान मालिक ! जीअ  
 तवहां पंहिजे स्वामी अखे सुजातो जो बारहं महीननि में हिक  
 वार गाल्हाइण जो मोको मिलण ते बि अति आनंदु पातो न त  
 सदां प्यार ऐं श्रद्धा सां सेवा में रुधा रहियुव । तवहां सतिगुर  
 सुजाणणवारी मति में सियाणा ऐं काबिल आहियो । सेवा जी  
 सूक्ष्म रहति ऐं गति खे समुझण वारा मुंहिजा सुजान सतिगुरू

मां बि उन तरहं पंहिजे स्वामी अ खे सुजाणी सेवा में लगी वजां । साहिब जे विनय जो भावु आहे त वेद शास्त्रनि जे कथन अनुसार ईश्वरु प्यारो सारे संसार में जिय वारीअ में खण्डु मिली वेंदी आहे तियं समायलु आहे । असां पंहिजे स्वामीअ खे जिते जिते आहे, उते उते ज़ाणी सुजाणी सेवा करियूं । सुजाणण जो ब्रियो भावु आहे त अहिड़ सूक्ष्म ऐं शुभ मति दियो जियं पंहिजे साहिब जे प्रताप, गुणनि, शील, स्नेह, कृपा आदि जे अनुरूप हलति हलण जी शक्ति मिले । उहा महिर सां भरियल मतिड़ी दियो, जहिं सां पंहिजे सचे साहिब जी सेवा में सावधानु रहूं । जदहीं पूर्णरूप सां सुजाणिबो तदहीं श्रद्धाविश्वास सां सनेहु कबो । जदहीं खबर पवंदी त हीउ हीरो केदो ऊंचे मुल्ह वारो आहे तदहीं उन खे उन रीति ध्यान सां सम्भालिबो । जदहीं महिमा ऐं गुण हृदय में वेही वेंदा, तदहीं उन सां प्रेम करण खां सवाइ न रही सघिबो । सुजाणण जो इहो बि भावु आहे त जो मुंहिजो प्यारो आहे, चाहे प्यारो श्रीरामु चाहे प्यारो श्रीश्याम सुन्दरु, उहोई एक मात्र मुंहिजो साहिबु आहे उन खां सवाइ ब्रियो को मुंहिजो न आहे । उहोई मुंहिजो सब विधि स्वामी आहे ।

( साहिब मिठिड़नि हिक दफे पंहिजे हिक दास खे कृपा करे शिक्षा दिनी त तूं सदा इयें ज़ाणं त प्यारे गोविंद खां स्वाय ब्रियो केरु तुंहिजो न आहे । ब्रिया जेके बि तो सां प्यारु या लागापो था रखनि उहे पंहिजे सुख लाइ तुंहिजे पोयां आहिनि हिकु ईश्वरु कृपालु ई तुंहिजे सुख ऐं कल्याण लाइ तोखे प्यारु थो करे ।)

हे मिठा बाबा ! मूं खे उहा मति दे जेका असुल खां  
 मुंहिजी निधि आहे, जेका साकेत में बि मुंहिजी निधि हुई उहा  
 संसार में रहंदे बि सदां यादि रहे; ज़ाण में रहे । तवहां निमाणनि  
 जा माण आहियो । जिन खे ब्रियो बलु कोन आहे, जिन खे केरु  
 ब्रियो मानु न थो दिए, उन्हनि जो तवहां ई आधारु आहियो ।

जेको होवे दुबिला नंग बुख की पीड़

दमड़ा पलै न पवे ना कोई देवे धीर ।

स्वार्थ साथी ना बने ना कोई आवे काज

चित भावे उस पार बृह्म त निहचल पावै राज ॥

जेको पाणी अ जो चुको घुरे त बि छिड़िबूं मिलनिस त  
 पिणहे हिते पाणी रखे वियो आहे छा, उहो बि संतनि जी शरणि  
 में अची प्रभू भजन में लगें त सभु सुखु पाईदो । हे नाथ ! तवहां  
 निमाणनि जे मथे ते हथु रखी आदुरु था करियो । यां जिनि खे  
 संसार जे कंहि बि मान जी जरूरत न आहे, जिनि सभु छदियो  
 आहे तिनि खे बि मानु दियण वारा आहियो । उहो दाणु तवहां  
 खे सतिगुर साईअ दिनो आहे । गुरु साहिब कृपा करे तवहां खे  
 चयो त : 'अमरु असां जो निथावनि जो थांवु आहे' । जंहि खे  
 को

घरु घाटु न आहे तिनि जो तवहां छपरु छांव आहियो तवहां  
 सच जा साहिब आहियो असीं, बि सच जी भिक्षा लाइ था सद  
 कयूं । कूड़े संसार लाइ कोन था पुकारियूं । तवहां सभिनी जी  
 बुधण वारा आहियो । हाणे असां खे बि सद में सदु दियो । हे  
 बाबल ! इयें न थिये जो असां पिया सद कयूं ऐं तवहां हिकु बि  
 न बुधो ।

( साईं मिठा नंढ पण खां ई सतिगुर दर ते सदिड़ा कंदा रहिया आहिनि । संदनि जो सुभावु कोमलु ऐं डिजंदडु आहे । सदा इहा मधुर घुर पिये कई अथनि त हीअ जीवन यात्रा सफलता ऐं सुख सां गुजिरे । वदे साहिब, वदे नग वारे कुल वारा आहियूं उन्हनि जे दर सां श्रद्धा ऐं अदब सां निबहीं अचें । जेके फकीर आहिनि उन्हनि खे इन्हनि गाल्हियुनि जी चिन्ता न थीदी आहे पर आचार्य पुरुषनि खे संत पद निबाहण सां गदु सदाचार ऐं मर्यादा ते हली संसार खे बि इहा शिक्षा दियणी पवे थी त सदां ईश्वर जे भव में रही अरिदास कंदा रहो । )

(हिक दफे सतिसंग चर्चा में स्वामी श्रीअखण्डानन्द महाराज फरिमायो त संत पहिंजे पुण्य करमनि खे बि पहिंजो न था समुझनि इन करे पेरनि ते हथ रखण खां कंहि खे मनह न था कनि । इयें करण सां कंहिजो कल्याणु थिए त भली थिए । तदहीं साहिबनि मिठनि विनय करे पुछो त जिनि जा पुण्य कर्म पंहिजे प्रीतम जे कुशल लाइ हुजनि त उन्हनि खे छा करणु घुरिजे । महाराजनि चयो त उन्हनि महा पुरुषनि खे पूरी पूरी सम्भाल करणु घुरिजे । )

साहिब मिठा इहा अरिदास था करनि त हे अमरेश्वर ! तवहां पंहिजे सतिगुर देव जी सची सेवा करे अजरु अमरु ईश्वरु रूपु थियो आहियो । हे सुखनि जा घर ! असां खे पंहिजे स्वामी अ, सुहाग भाग, असांजे श्रेष्ठवर श्री वैद्यवतलि स्वामिनि जे प्रताप अनुरूप श्रद्धा दियो । श्रद्धा अमड़ि पारवती देवी ऐं विश्वासु श्री शंकरु देवु आहे । बिन्हीं जो हुअण भक्त लाइ ज़रूरी आहे । धने भक्त खे विश्वासु आहे त ही पथरु न आहे

ईश्वरु आहे । उन विश्वास जे फलस्वरूप भगवानु प्रघटु थिए थो पर श्रद्धा न हुअण करे गढु वेठल भगवान मां उहा मिठी लज्जत न थी अचेसि । न भक्त खे स्वादु, न भगवान खे आनन्दु । इन करे प्रभू अ स्वपन में चयुसि त सतिगुर जी ओट वटु । धने चयो त सतिगुर वटि त भगवान खे पाइण लाइ वजिबो आहे । मूं खे त तूं अगई मिलियो आहीं पोइ छा लाइ सतिगुर खे गोलियां । भगवान समुझायुसि त तोखे बराबर मिलियो आहियां पर मुहिंजो मिलणु तमामु मंहागो ऐं कठिन आहे । तुंहिजी विश्वास जी दृढ़ता करे तोखे लबे थबे में मिली वियो आहियां । सन्तनि जे शरणि में वजु त कदुरु करणु सिखंदे त मुंहिजी भक्ति मां रसु ईदुइ । काशी अ में गुरु श्री रामानन्द वटि वजी रही सेवा करि । धने उहा आज्ञा मर्जी त धीरे धीरे जिय सतिगुर वटि प्रभू अ जो प्रतापु बुधाई तियं मन में श्रद्धा जागंदी वर्ई । पोइ रुअण लगो त हाय ! हाय ! अहिडे महरबान मिठे ईश्वर खां मूं राति दींह घर जो कमु पिये करायो । जदहीं मोटी घर आयो त भगवान सां अदब ऐं श्रद्धा सां हलण लगो । को बि कमु करणु न दियेसि । रोई चवे त मिठल ! तूं त मुंहिजे सिर जो साईं आहीं कृपा करे मुंहिजा पोयां दोह माफु कजि । इहा श्रद्धा जी रंगति आहे, जो प्रेमी अ खे प्रीतम जी हर लीला दिव्य ऐं अदभुत थी लगो । समुझे थो त मुंहिजो साहिबु केदो महानु आहे ऐं पाण केतिरो तुछु आहे । मालिक जी वदाई सुठाई, मधुरता, कुरिबु, कृपा मन खे लोटु पोटु थी करेसि । इहो श्रद्धा जो प्रतापु आहे । संतनि वटि श्रद्धा जी खुरिदबीनी थींदी आहे जंहि में हिकिडे पासे ईश्वर खे वदे खां वदो दिसण जी

शक्ति आहे ऐं बिये पासे पाण खे नंढे खां नंढो समुझण जी भावना । सजे जगत जे गुरुदेव गुरु बाबे हिक हंधि फरमायो आहे त :

बद बख्त हमच बखील गाफिलि बे नजरि बे बाक ।  
नानक बगोयत जन तुरां तेरे चाकरां मां खाकि ॥

अहिड़ी थींदी आहे नेहियुनि जी नम्रता । सभेई सुख चारई पदार्थ ऐं भक्ति जो सचो रसु सतिगुर साहिब जे चरणनि में आहिनि । हे बाबा ! असां खे श्रष्ट सतिगुर श्री वैद्यवती महाराज जी सची श्रद्धा दियो ।

(सब्राझल साई मिठा श्रीजनकनंदनी महाराणी अ जो नामु न था चवनि । संदनि अगियो नामु श्री वैद्यवती था चवनि । उन्हनि में सतिगुर जी भावना अथनि । उहेई श्री अविनाशचंद्र महाराज जे रूप में प्रघटु थी भक्ति जो पावनु उपदेशु देई पंहिजो करण वारा आहिनि । )

हे गुरुदेव ! जहिं पावनु श्रद्धा सां तवहां पंहिजे सतिगुर देव खे दियो ऐं सेवा करियो था उहा श्रद्धा असां खे बख्शो ।

प्रीतम सां प्रेम थियण खां पोइ हथड़ि पथड़ि थिबो आहे पर सतिगुर साहिब वटि प्रेम थियण खां पोइ बि श्रद्धा ऐं अदब में रहिबो आहे ।

हे मुंहिजा प्यारा सतिगुर देव ! असां ते तरसु करे हर्षु दियो । क्यासु उन ते कबो आहे जो व्याकुलु ऐं दुख में हूंदो आहे । असां राति दींह चिन्ता जी झोरी अ में झुरी रहिया

आहियूं । असां जा प्राण बि पुकारीनि था त असां जी मिठी  
 स्वामिनि जा दुख दूर सुख भरिपूर थियनि । रस रंग भरिया  
 सुखड़ा थियनि । बराबर विरहु बि रसु आहे ऐं संयोगु रसु सरसु  
 रसु आहे । मिठी सरकार खे संयोग वारो सरसु सुखड़ो दियो  
 इहाई असांजे दिलि जी खुशी आहे । दिलि खुशि थींदी जदहीं  
 असां जा मालिक प्रसन्न थींदा । कृपा करे विछोड़े जूं घड़ियूं  
 मिलण जे सुख सां भरियो । अमर कृपाल ! ओ कृपा आलय !  
 कृपा जा सागर ! पंहिजो भालु भलायो । पंहिजे बिरद खे  
 दिसो । पंहिजो ज़ाणी भलाई करियो । सदां मिठिड़ी अमड़ि श्री  
 स्वामिनि महाराणी अ में मुंहिजी बाल भाव जी श्रद्धा मिठी  
 लग्गे । जिय लवकुश कुमारनि खे मिठी अमड़ि में सहज अनुरागु  
 आहे तिय असां खे बि रहे । उहो मधुरु बाल अनुरागु प्रदानु  
 करियो । इहो नातो साहिबनि जो वधीक दृढ़ आहे । इन करे  
 चवनि था उहा बाल वारी श्रद्धा ऐं ममता असां खे मिठी लग्गे ।  
 हे सतिगुर शाह ! असां जे हृदय में श्रीजू अमड़ि जो क्यासु  
 दियो । बाबा ! इहा बाझ करियो जो मैगसि जी आशा पूरी  
 थिए । असां जो हृदयु क्यास वारे अनुराग सां भरिपूर रहे ।

(साहिब मिठनि खे अहिड़ी क्यास जी दाति मिली जो सभ  
 कार्य में ऐं सभिनी जे प्रति सदा क्यास जी भावना करण लग्गा ।  
 एतिरो व्यापकु आहे संदनि क्यासु जो जड़ चेतन बिन्हीं ते  
 समान क्यासु करनि था । )

हे गुर अमरदेव साई ! तूं सभिनी देवताउनि जो मालिकु  
 आहीं । असां जी पंहिजे साहिब जे चरणनि में पूर्ण सेवा थिए ।  
 का बि घटिताई चुक न थिए । जिएं अमड़ि सुमित्रा लखण लाल



खे चयो त लाल ! तुंहिजे सौभाग्य लाइ ई श्रीरामचंद्र बन दे  
वर्गी रहियो आहे, उते हज़ारनि सेवकनि जी सेवा जो सौभाग्यु  
तो अकेले खे मिलंदो । तींए साईं मिठिड़ा बि चवनि था त  
पंहिजी स्वामिनि जी समीपता में रही असां अकेला सभु सेवा  
करियूं । जेका रहति हज़ारनि सेवकनि जे दिलि में मालिक जे  
सेवा लाइ आहे उहा समूरी शाल असां खे मिले । पूर्ण सेवा जो  
ब्रियो भावु इहो आहे त असां जी सेवा प्रीतम वटि कबूलु पवे ।

‘पोरिहियो हिन पोरिहियति जो वाली कीन विगाइ’

जेके बि जतन करियूं था से सफलु थियनि । असां जी  
पूरी तरह निबही अचे । तवहां पंजनि कोदियुनि ते परिचण वारा  
शाह आहियो घणे धन सां पूजा जा चाहक न आहियो । माना  
गरीब निवाज़ आहियो । कोई श्रद्धा सां बसि पंज कोदियूं खणी  
अची शरणि में पवे उनते बि प्रसन्नु थी ठरी था पओ । अथवा  
पंजनि रसनि वारनि भक्तनि सां परिचण वारा आहियो । परिचण  
जो भावु आहे परिचय करणु, पंहिजो करणु । दया त वाट वेंदे  
मंगिते ते बि कबी आहे पर परिचय (सम्बंधु) त चाह वारे सां ई  
थींदो आहे । हे सच्चा सतिगुर ! हीउ संसारु दुखनि जो  
दरियाहु आहे छो त हिते सर्वदा सुखी केरु को न थिए । क्षण  
क्षण में दुख आहिनि । पीर पैगंबर, संत, फकीर, औलियाव बि  
हिते अची समय अनुसार दुख सुख दिसनि था जेतोणीक  
संतनि जे कष्टनि में आदर्श, जसु ऐं परीक्षा इहे टे गाल्हियूं  
थींदियूं आहिनि । मतिलबु त संसारु त दुखु ई दुखु आहे । या  
वियोग दुख जो सागरु आहे । उन्हनि बिन्हीं खां असां खे पारि  
करि । प्रीतम जे प्यार सतिसंग विखंह खां पलु बि परे न

कजांइ । ऐं असां खे सिक श्रद्धा जा अनेक तुंबा, हिकु न पर लख किरौड़, भरे दियो । संत फकीर पाण सां तुम्बा रखंदा आहिनि । असां निमाणा बि तुम्बा खणी तवहां जे दरिड़े ते आया आहियूं, उहे भरे दियो । हे नाथ ! भगुवान खां बेमुखता बि दुखु आहे ऐं बे मुखनि जी संगति बि दुखु आहे । उन्हनि खां सदा दूरि रखिजांइ । उन दुख खां सदां आजो रखिजांइ । तोड़े सभिनी में ईश्वरु आहे तंहि हूंदे बि जियं शींह जे सामहूं पवण में हितु नाहे, तिय बेमुखनि जी संगति खां परे रखिजो । श्रद्धा जा तुम्बा घुरण में इहो बि भावु आहे त श्रद्धावंतनि जी संगति दे जिनि जे मिलण सां सतिसंग जो आनंदु वधे । हे आनन्द जा बादल ! तवहां सदां बादल वांगे आनंद जी वर्षा करण वारा आहियो । इन करे तवहां सारे संसार जा पूजनीय आहियो । सभु तवहां खे वन्दना करनि था । हे दया जा सागर ! हाणे असां जो सदिड़ो बुधु । दया जो समुद्र थी बि सदु न बुधंदे त पोइ कीय कमु थींदो । बादलु बराबर मौज वारो थींदो आहे, कदहीं किथे वसे, कदहीं किथे पर समुद्र त हिक जाइ ते आहे, सद दियण में सवलो थींदो आहे । इन करे नाथ ! असां जो सदिड़ो ऊनाइ । जेके भाग में दुख लिखियल हुजनि से मिटाए उन हंधि कृपा करे सुखड़ा लिखो । पंहिजी कृपा सां असां जा सुखड़ा ठाहियो ऐं वधायो । जियं निर्भउ थी असां पंहिजे मालिक सां मिलूं । को बि भउ दियण वारो न हुजे जो चवे त 'तवहीं लाइकु नाहियो' न अचो इयें केरु न चवे । हिक ब्रिये में भउ न हुजे । हिक दिलि थी मिली वजूं । हे सतिगुर अमरदेव साई ! असां तवहां जे चरण कमलनि खे चुमिड़ियूं था दियूं । जुतिड़ी अ सूधा चरण कमल

बिना संकोच जे चुमूं था । को बि दुखियो समयु न देखारिजि  
बाबा ! दुखिये समय जे अचण खां अवलि प्रीतम जे वेझो  
पहुंचाइजि । हे बुढिड़ा बाबा ! तवहां किरामत जा दरियाह  
आहियो । सभु कुछु करण में समर्थ आहियो । दुखियो समयु  
असां जे वेझो न अचे । असां जो मिठिड़ो साहिबु मिठी अमां  
श्रीजू जिनि जो पावनु नामु अमृत खां बि मिठो आहे, चंदन  
चंद्रमा खां किरोड़ वार ठण्डो आहे । जंहि जे उचारण सां ज़णु  
किरोड़ अम्बनि जो रसु मुख में भरिजी थो वजे । उहा श्रीजू  
अमां सदां जिए । जुग जुग जिए । उन्हनि जे चरण कमलनि सां  
असां बिन्हीं ब्रचिड़ियुनि जी शल सदां रहिजी अचे । अर्थात्  
साहिबु सचो असां खे पंहिजी सेवा में स्वीकार करे । हे बाबल !  
असां जी लोक परिलोक में लज़पति सां रहिजी अचे ।

श्री कोकिल कलरव में साहिब मिठनि खे पहिंजी स्वीकृति  
जो वरदान त मिली चुको आहे ऐं उनमें पूर्ण बखशीश थी  
अथनि । पर हाणे जहिं सहेली अ सां स्नेह जो नातो जुड़ियो  
अथनि उहे बि उन दर में कबूलु पवनि । उन लाइ अरिदास था  
करनि त बिन्हीं ब्रचिड़ियुनि जी लज़ सां रहिजी अचे ।

सतिगुर साई ! तवहां जे चरण कमलनि जे भरिसां असां  
जी इहा अरिदास आहे त संसार यात्रा पूरी करण वारो समयु  
सुख भरियो थिए :

जब प्राण कंठ आवे करेई रोगु ना सतावे ।

हे गरीब निवाज़ ! असां खे इहो दानु दियो ।

गुरु अमरदेव साई पुछण लगा त पुट ! तवहीं कादे वेंदव ?

साहिब मिठनि चयो त प्रभू ! जिते श्री मैथिलि अमां आहे ।  
 उन्हींय माग में वर्जी युगल जे जस कीरति जा राग गायूं । जिते  
 असां जो सुहाग भरियो साहिबु बृजमानु आहे उन साहिब जे  
 सेवा में पहुचूं ।

सतिगुर पुष्ठियो त उते कहिड़े रूप में रहणु था चाहियो ?

साहिबनि चयो त मालिक मिठा ! असां गरीबि श्रीखण्डि  
 खे ब कोकिलूं करियो त सदां श्री जानिक चंद्र साहिब जो जसु  
 गायूं । बी का बि बोली असां जे ज़िबान ते न हुजे । श्री मैथिलि  
 माग में स्वामिनि श्री मिथिलेश नन्दनी जू जी सेवा कंदियूं रहूं  
 ऐं राग गाए खेनि रीझायूं ।

गुरु साहिब साईं मिठिड़नि जे मस्तक ते कृपा भरियो  
 हथड़ो रखी चयो त बचिड़ा ! तवहां जूं सभु अभिलाषाऊं पूरण  
 थींदियूं । तवहां सदां पंहिजी स्वामिणि जे चरण कमलनि में  
 अनन्त अनुराग पाए वासु कंदउ ।

मिठिड़े बाबल साईं अ जी सदाई जै ।